

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀವರಾಹಪುರಾಣೇ  
|| ಕೈಶಿಕಪುರಾಣಂ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

## || ಕೈಶಿಕಪುರಾಣಂ ||

ಶುಕ್ಲಾಂಬರಧರಂ ವಿಷ್ಣುಂ ಶಶಿವರ್ಣಂ ಚತುರ್ಭುಜಂ |  
ಪ್ರಸನ್ನವದನಂ ಧ್ಯಾಯೇತ್ ಸರ್ವವಿಘ್ನೋಪಶಾಂತಯೇ || ೧ ||

ಯಸ್ಯ ದ್ವಿರದವಕ್ತ್ರಾದ್ಯಾಃ ಪಾರಿಷದ್ಯಾಃ ಪರಶೃತಂ |  
ವಿಘ್ನಂ ನಿಘ್ನಂತಿ ಸತತಂ ವಿಷ್ವಕ್ಸೇನಂ ತಮಾಶ್ರಯೇ || ೨ ||

ಏತತ್ ತ್ರೈಲೋಕ್ಯ ನಿರ್ಮಾಣ ತ್ರಾಣ ಸಂಹಾರ ಕಾರಣಂ |  
ಶ್ರೀಮತ್ ಶ್ರೀರಂಗನಾಥಸ್ಯ ಶಾಸನಂ ಶಾಶ್ವತಂ ಪರಂ || ೩ ||

ಶ್ರೀಮತ್ ಶ್ರೀರಂಗನಾಯಕ್ಯಾಃ ಶ್ರಿಯಸ್ತ್ರೈಲೋಕ್ಯಮಂಗಳಂ |  
ಪರಾವರೇಶ್ವರ ಶ್ರೀರಃ ಚೂಡಾಸಂಚಾರಿ ಶಾಸನಂ || ೪ ||

ರಾಮಾನುಜ ದಯಾಪಾತ್ರಂ ಜ್ಞಾನವೈರಾಗ್ಯ ಭೂಷಣಂ |  
ಶ್ರೀಮದ್ವೇಂಕಟನಾಥಾರ್ಯಂ ವಂದೇ ವೇಂದಾಂತದೇಶಿಕಂ || ೫ ||

(ಶ್ರೀಶೈಲೇಶ ದಯಾಪಾತ್ರಂ ಧೀಭಕ್ತ್ಯಾದಿಗುಣಾರ್ಣವಂ |  
ಯತೀಂದ್ರಪ್ರವಣಂ ವಂದೇ ರಮ್ಯಜಾಮಾತರಂ ಮುನಿಂ || ೫ || )

ಲಕ್ಷ್ಮೀನಾಥಸಮಾರಂಭಾಂ ನಾಥಯಾಮುನಮಧ್ಯಮಾಂ |  
ಅಸ್ಮದಾಚಾರ್ಯಪರ್ಯಂತಾಂ ವಂದೇ ಗುರುಪರಂಪರಾಂ || ೬ ||

ಯೋ ನಿತ್ಯಮಚ್ಯುತಪದಾಂಬುಜಯುಗ್ಮರುಕ್ಮ -  
ವ್ಯಾಮೋಹತಸ್ತದಿತರಾಣಿ ತೃಣಾಯಮೇನೇ |  
ಅಸ್ಮದ್ಗುರೋರ್ಭಗವತೋಸ್ಯ ದಯೈಕಸಿಂಧೋಃ  
ರಾಮಾನುಜಸ್ಯ ಚರಣೌ ಶರಣಂ ಪ್ರಪದ್ಯೇ || ೭ ||

ಮಾತಾ ಪಿತಾ ಯುವತಯಸ್ತನಯಾ ವಿಭೂತಿಃ  
ಸರ್ವಂ ಯದೇವ ನಿಯಮೇನ ಮದನ್ವಯನಾಂ |

ಆದ್ಯಸ್ಯ ನಃ ಕುಲಪತೇರ್ವಕುಳಾಭಿರಾಮಂ

ಶ್ರೀಮತ್ ತದಂಘ್ರಿಯುಗಳಂ ಪ್ರಣಮಾಮಿ ಮೂರ್ಧ್ನಾ || ೮ ||

ಭೂತಂ ಸರಶ್ಚ ಮಹದಾಹ್ವಯ ಭಟ್ಟನಾಥ

ಶ್ರೀಭಕ್ತಿಸಾರ ಕುಲಶೇಖರ ಯೋಗಿವಾರ್ಹಾ |

ಭಕ್ತಾಂಘ್ರಿರೇಣು ಪರಕಾಲ ಯತೀಂದ್ರ ಮಿಶ್ರಾ

ಶ್ರೀಮತ್ ಪರಾಂಕುಶಮುನಿಂ ಪ್ರಣತೋಽಸ್ಮಿನಿತ್ಯಂ || ೯ ||

ತತ್ವೇನ ಯಃ ಚಿದಚಿದೀಶ್ವರತತ್ತ್ವಭಾವ-

ಭೋಗಾಪವರ್ಗತದುಪಾಯಗತೀರುದಾರಃ |

ಸಂದರ್ಶಯನ್ನಿರಮಿಮೀತ ಪುರಾಣರತ್ನಂ

ತಸ್ಮೈ ನಮೋ ಮುನಿವರಾಯ ಪರಾಶರಾಯ || ೧೦ ||

ಶ್ರೀರಂಗಚಂದ್ರಮಸಮಿಂದಿರಯಾ ವಿಹರ್ತುಂ

ವಿನ್ಯಸ್ಯ ವಿಶ್ವಚಿದರ್ಚಿ ನಯನಾಧಿಕಾರಂ |

ಯೋನಿವರ್ಹತ್ಯನಿಶಮಂಗುಲಿಮುದ್ರಯೈವ

ಸೇನಾನ್ಯಮನ್ಯ ವಿಮುಖಾಸ್ತಮಶಿಶ್ರಿಯಾಮಃ || ೧೧ ||

ಶರರಿಪು ಕಲಿಜಿತ್ಸರೋ ಭೂತ ವೇತಾಲ ಗೋದಾ ಗುರೂ

ಮುನಿವಹ ಕುಲಶೇಖರೌ ಭಕ್ತ ಪದರೇಣು ಭಕ್ಯರ್ಣವೌ |

ಮಧುರಕವಿಮಧೋ ಯತೀಂದ್ರಂ ತಥಾನ್ಯಾನಶೇಷಾರ್ ಗುರೂ

ಶ್ರಿಯಮಪಿ ವಸುಧಾಂ ಚ ನೀಳಾಂ ಚ ವೈಕುಂಠನಾಥಂ ಶ್ರಯೇ || ೧೨ ||

ಶ್ರೀವತ್ಸಚಿಹ್ಮಮಿಶ್ರೇಭ್ಯೋ ನಮ ಉಕ್ತಿಮಧೀಮಹೇ |

ಯದುಕ್ತಯಸ್ತ್ರಯೀ ಕಂಠೇ ಯಾಂತಿ ಮಂಗಳಸೂತ್ರತಾಂ || ೧೩ ||

ರಾಮಾನುಜಪದಚ್ಛಾಯಾ ಗೋವಿಂದಾಹ್ವಾನಪಾಯಿನೀ |

ತದಾಯತ್ತಸ್ವರೂಪಾ ಸಾ ಜೀಯಾನ್ಮದ್ವಿಶ್ರಮಸ್ಥಲೀ || ೧೪ ||

ಶ್ರೀಪರಾಶರಭಟ್ಟಾರ್ಯಃ ಶ್ರೀರಂಗೇಶಪುರೋಹಿತಃ |

ಶ್ರೀವತ್ಸಾಂಕಸುತಃ ಶ್ರೀಮಾರ್ ಶ್ರೇಯಸೇ ಮೇಽಸ್ತು ಭೂಯಸೇ || ೧೫ ||

ಪುರಾಣ ಮಂಗಳ ಶ್ಲೋಕಾಃ

ನಮಸ್ತೇಽಸ್ತು ವರಾಹಾಯ ಲೀಲಯೋದ್ಧರತೇ ಮಹೀಂ |  
ಮಿರಮಧ್ಯಗತೋ ಯಸ್ಯ ಮೇರುಃ ಕಣಕಣಾಯತೇ || ೧೬ ||

ಪ್ರಲಯೋದನ್ವದುತ್ತೀರ್ಣಾಂ ಪ್ರಪದ್ಯೇಽಹಂ ವಸುಂಧರಾಂ |  
ಮಹಾವರಾಹ ದಂಷ್ಠಾಗ್ರ ಮಲ್ಲಿಕೋಶ ಮಧುವ್ರತಾಂ || ೧೭ ||

ಶ್ರೀವರಾಹ ಉವಾಚ

ಜಾಗರೇ ತು ವಿಶಾಲಾಕ್ಷಿ ಜಾನತೋ ವಾಽಪ್ಯಜಾನತಃ |  
ಯೋ ಮೇ ಪ್ರಗಾಯತೇ ಗೇಯಂ ಮಮ ಭಕ್ತ್ಯಾ ವ್ಯವಸ್ಥಿತಃ || ೧ ||

ಯಾವಂತಿ ತ್ವಕ್ಷರಾಣ್ಯಸ್ಯ ಗೀಯಮಾನೇ ಯಶಸ್ವಿನಿ |  
ತಾವದ್ವರ್ಷಸಹಸ್ರಾಣಿ ಸ್ವರ್ಗಲೋಕೇ ಮಹೀಯತೇ || ೨ ||

ರೂಪವಾಙ್ ಗುಣವಾಙ್ ಶುದ್ಧಃ ಸರ್ವಧರ್ಮಭೃತಾಂ ವರಃ |  
ನಿತ್ಯಂ ಪಶ್ಯತಿ ವೈ ಶಕ್ರಂ ವಜ್ರಹಸ್ತಂ ನ ಸಂಶಯಃ || ೩ ||

ಮದ್ಭಕ್ತಶ್ಚಾಪಿ ಜಾಯೇತ ಇಂದ್ರೇಣೈಕಪದೇ ಸ್ಥಿತಃ |  
ಸರ್ವಧರ್ಮಗುಣಶ್ರೇಷ್ಠಃ ತತ್ರಾಪಿ ಮಮ ಲುಬ್ಧಕಃ || ೪ ||

ಇಂದ್ರಲೋಕಾತ್ ಪರಿಭ್ರಷ್ಟೋ ಮಮ ಗೇಯಪರಾಯಣಃ |  
ಪ್ರಮುಕ್ತಃ ಸರ್ವಸಂಸಾರೈರ್ಮಮ ಲೋಕಂ ಚ ಗಚ್ಛತಿ || ೫ ||

ಏವಂ ತು ವಚನಂ ಶ್ರುತ್ವಾ ತತ್ಪ್ರಸಾದಾದ್ವಸುಂಧರಾ |  
ವರಾಹರೂಪಿಣಂ ದೇವಂ ಪ್ರತ್ಯುವಾಚ ಶುಭಾನನಾ || ೬ ||

ಅಹೋ ಗೀತಪ್ರಭಾವೋ ವೈ ಯಸ್ತ್ವಯಾ ಪರಿಕೀರ್ತಿತಃ |  
ಕಶ್ಚ ಗೀತಪ್ರಭಾವೇನ ಸಿದ್ಧಿಂ ಪ್ರಾಪ್ತೋ ಮಹಾತಪಾಃ || ೭ ||

ಶ್ರೀವರಾಹ ಉವಾಚ

ಶೃಣು ತತ್ಕ್ಷೇನ ತೇ ದೇವಿ ಕಥ್ಯಮಾನಂ ಯಶಸ್ವಿನಂ |  
ಯಸ್ತು ಗೀತಪ್ರಭಾವೇನ ಸಿದ್ಧಿಂ ಪ್ರಾಪ್ತೋ ಮಹಾತಪಾಃ || ೮ ||

ಅಸ್ತಿ ದಕ್ಷಿಣದಿಗ್ಭಾಗೇ ಮಹೇಂದ್ರೋ ನಾಮ ಪರ್ವತಃ |  
ತತ್ರ ಕ್ಷೀರನದೀ ಪುಣ್ಯಾ ದಕ್ಷಿಣೇ ಸಾಗರಂಗಮಾ || ೯ ||

ತತ್ರ ಸಿದ್ಧಾಶ್ರಮೇ ಭದ್ರೇ ಚಂಡಾಲಃ ಕೃತನಿಶ್ಚಯಃ |  
ದೂರಾಜ್ಜಾಗರಣೇ ಗಾತಿ ಮಮ ಭಕ್ತ್ಯಾ ವ್ಯವಸ್ಥಿತಃ || ೧೦ ||

ಏವಂ ತು ಗಾಯಮಾನಸ್ಯ ಗತಾಸ್ಸಂವತ್ಸರಾ ದಶ |  
ಶ್ವಪಾಕಸ್ಯ ಗುಣಜ್ಞಸ್ಯ ಮದ್ಭಕ್ತಸ್ಯ ವಸುಂಧರೇ || ೧೧ ||

ಕೌಮುದಸ್ಯ ತು ಮಾಸಸ್ಯ ದ್ವಾದಶ್ಯಾಂ ಶುಕ್ಲಪಕ್ಷಕೇ |  
ಸುಪ್ತೇ ಜನೇ ಗತೇ ಯಾಮೇ ವಿಣಾಮಾದಾಯ ನಿಯಮೌ || ೧೨ ||

ತತೋ ವತ್ಸನಿ ಚಂಡಾಲೋ ಗೃಹೀತೋ ಬ್ರಹ್ಮರಕ್ಷಸಾ |  
ಅಲ್ಪಪ್ರಾಣಃ ಶ್ವಪಾಕೋ ವೈ ಬಲವಾನ್ ಬ್ರಹ್ಮರಾಕ್ಷಸಃ || ೧೩ ||

ದುಃಖೇನ ಸ ತು ಸಂತಪ್ತೋ ನ ಚ ಶಕ್ತೋ ವಿಚೇಷ್ಟಿತುಂ |  
ಉವಾಚ ವಚನಂ ಮಂದಂ ಮಾತಂಗೋ ಬ್ರಹ್ಮರಾಕ್ಷಸಂ || ೧೪ ||

ಗಚ್ಛಾಮಿ ಸಂತೋಷಯಿತುಮಹಂ ಜಾಗರಣೇ ಹರಿಂ |  
ಗಾನೇನ ಪುಂಡರೀಕಾಕ್ಷಂ ಬ್ರಹ್ಮರಾಕ್ಷಸ ಮುಂಚ ಮಾಂ || ೧೫ ||

ಏವಮುಕ್ತಃ ಶ್ವಪಾಕೇನ ಬಲವಾನ್ ಬ್ರಹ್ಮರಾಕ್ಷಸಃ |  
ಅಮರ್ಷವಶಮಾಪನ್ನೋ ನ ಚ ಕಿಂಚಿತ್ ತಮಬ್ರವೀತ್ || ೧೬ ||

ಆತ್ಮಾನಂ ಪ್ರತಿಧಾವಂತಂ ಚಂಡಾಲಃ ಬ್ರಹ್ಮರಾಕ್ಷಸಂ |  
ಕಿಂ ತ್ವಯಾ ಚೇಷ್ಟಿತವ್ಯಂ ಮೇ ಯ ಏವಂ ಪರಿಧಾವಸಿ || ೧೭ ||

ಶ್ವಪಾಕವಚನಂ ಶ್ರುತ್ವಾ ತತೋ ವೈ ಬ್ರಹ್ಮರಾಕ್ಷಸಃ |  
ಉವಾಚ ವಚನಂ ಘೋರಂ ಮಾನುಷಾಹಾರಲೋಲುಪಃ || ೧೮ ||

ಅದ್ಯ ಮೇ ದಶರಾತ್ರಂ ವೈ ನಿರಾಹಾರಸ್ಯ ಗಚ್ಛತಃ |  
ಧಾತ್ರಾ ತ್ವಂ ವಿಹಿತೋ ಮಹ್ಯಮಾಹಾರಃ ಪರಿತೋ ಮಮ || ೧೯ ||

ಅದ್ಯ ತ್ವಾಂ ಭಕ್ಷಯಿಷ್ಯಾಮಿ ಸವಸಾಮಾಂಸಶೋಣಿತಂ |  
ತರ್ಪಯಿತ್ವಾ ಯಥಾನ್ಯಾಯಂ ಯಾಸ್ಯಾಮಿ ಚ ಯಥೇಷ್ಟಿತಂ || ೨೦ ||

ಬ್ರಹ್ಮರಕ್ಷೋವಚಃ ಶ್ರುತ್ವಾ ಶ್ವಪಾಕೋ ಗೀತಲಾಲಸಃ |  
ರಾಕ್ಷಸಂ ಛಂದಯಾಮಾಸ ಮಮ ಭಕ್ತ್ಯಾ ವ್ಯವಸ್ಥಿತಃ || ೨೧ ||

ಶೃಣು ತತ್ತ್ವಂ ಮಹಾಭಾಗ ಭಕ್ಷ್ಯೋಽಹಂ ಸಮುಪಾಗತಃ |  
ಅವಶ್ಯಮೇತತ್ ಕರ್ತವ್ಯಂ ಧಾತ್ರಾ ದತ್ತಂ ಯಥಾ ತವ || ೨೨ ||

ಪಶ್ಚಾತ್ಪಾದಸಿ ಮಾಂ ರಕ್ಷೋ ಜಾಗರೇ ವಿನಿವರ್ತಿತೇ |  
ವಿಷ್ಣೋಃ ಸಂತೋಷಣಾರ್ಥಾಯ ಮಮೈತತ್ ವ್ರತಮುತ್ತಮಂ || ೨೩ ||

ರಕ್ಷ ಮಾಂ ವ್ರತಭಂಗಾದ್ವೈ ದೇವಂ ನಾರಾಯಣಂ ಪ್ರತಿ |  
ಜಾಗರೇ ವಿನಿವೃತ್ತೇ ತು ಮಾಂ ಭಕ್ಷಯ ಯಥೇಷ್ಟಿತಂ || ೨೪ ||

ಶ್ವಪಾಕಸ್ಯ ವಚಃ ಶ್ರುತ್ವಾ ಬ್ರಹ್ಮರಕ್ಷಃ ಕ್ಷುಧಾಽರ್ದಿತಂ |  
ಉವಾಚ ಮಧುರಂ ವಾಕ್ಯಂ ಶ್ವಪಾಕಂ ತದನಂತರಂ || ೨೫ ||

ಮೋಘಂ ಭಾಷಸಿ ಚಂಡಾಲ ಪುನರೇಷ್ಯಾಮ್ಯಹಂ ತ್ವಿತಿ |  
ಕೋ ಹಿ ರಕ್ಷೋಮುಖಾದ್ಭ್ರಷ್ಟಸ್ತನ್ಮುಖಾಯಾಭಿವರ್ಧತೇ || ೨೬ ||

ಬಹವಃ ಸಂತಿ ಪಂಥಾನೋ ದೇಶಾಶ್ಚ ಬಹವಸ್ತಥಾ |  
ಆತ್ಮದೇಶಂ ಪರಿತ್ಯಜ್ಯ ಪರೇಷಾಂ ಗಂತುಮಿಚ್ಛಸಿ || ೨೭ ||

ಸ್ವಶರೀರವಿನಾಶಾಯ ನ ಜಾಗಚ್ಛತಿ ಕಶ್ಚನ |  
ರಕ್ಷಸೋ ಮುಖವಿಭ್ರಷ್ಟಃ ಪುನರಾಗಂತುಮಿಚ್ಛಸಿ || ೨೮ ||

ರಾಕ್ಷಸಸ್ಯ ವಚಃ ಶ್ರುತ್ವಾ ಚಂಡಾಲೋ ಧರ್ಮಸಂಶ್ರಿತಂ |  
ಉವಾಚ ಮಧುರಂ ವಾಕ್ಯಂ ರಾಕ್ಷಸಂ ಪಿಶಿತಾಶನಂ || ೨೯ ||

ಯದ್ಯಪ್ಯಹಂ ಹಿ ಚಂಡಲಃ ಪೂರ್ವಕರ್ಮವಿದೂಷಿತಃ |  
ಪ್ರಾಪ್ತೋಽಹಂ ಮಾನುಷಂ ಭಾವಂ ವಿದಿತೇನಾಂತರಾತ್ಮನಾ || ೩೦ ||

ಶೃಣು ತತ್ಸಮಯಂ ರಕ್ಷೋ ಯೇನಾಗಚ್ಛಾಮ್ಯಹಂ ಪುನಃ |  
ದೂರಾಜ್ಜಾಗರಣಂ ಕೃತ್ವಾ ಲೋಕನಾಥಸ್ಯ ತೃಪ್ತಯೇ || ೩೧ ||

ಸತ್ಯಮೂಲಂ ಜಗತ್ಸರ್ವಂ ಲೋಕಸ್ಸತ್ಯೇ ಪ್ರತಿಷ್ಠಿತಃ |  
ನಾಹಂ ಮಿಥ್ಯಾ ಪ್ರವಕ್ಷ್ಯಾಮಿ ಸತ್ಯಮೇವ ವದಾಮ್ಯಹಂ || ೩೨ ||

ಅದ್ಯ ಮೇ ಸಮಯಸ್ತತ್ರ ಬ್ರಹ್ಮರಾಕ್ಷಸ ತಂ ಶೃಣು |  
ಶಪಾಮಿ ಸತ್ಯೇನ ಗತೋ ಯದ್ಯಹಂ ನಾಗಮೇ ಪುನಃ || ೩೩ ||

ಯೋ ಗಚ್ಛೇತ್ ಪರದಾರಾಂಶ್ಚ ಕಾಮಮೋಹಪ್ರಪೀಡಿತಃ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೩೪ ||

ಪಾಕಭೇದಂ ತು ಯಃ ಕುರ್ಯಾದಾತ್ಮನಶ್ಚೋಪಭುಂಜತಃ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೩೫ ||

ದತ್ವಾ ವೈ ಭೂಮಿದಾನಂ ತು ಪುನರಾಚ್ಛಿಂದತೀಹ ಯಃ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೩೬ ||

ಸ್ತ್ರಿಯಂ ಭುಕ್ತ್ವಾ ರೂಪವತೀಂ ಪುನರ್ಯಸ್ತಾಂ ವಿನಿಂದತಿ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೩೭ ||

ಯೋಽಮಾವಾಸ್ಯಾಂ ವಿಶಾಲಾಕ್ಷಿ ಶ್ರಾದ್ಧಂ ಕೃತ್ವಾ ಸ್ತ್ರಿಯಂ ವ್ರಜೇತ್ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೩೮ ||

ಭುಕ್ತ್ವಾ ಪರಸ್ಯ ಚಾನ್ನಾನಿ ಯಸ್ತಂ ನಿಂದತಿ ನಿಘ್ನೋಣಃ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೩೯ ||

ಯಸ್ತು ಕನ್ಯಾಂ ದದಾಮೀತಿ ಪುನಸ್ತಾಂ ನ ಪ್ರಯಚ್ಛತಿ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೪೦ ||

ಷಷ್ಠ್ಯಷ್ಟವ್ಯೋರಮಾವಾಸ್ಯಾಚತುರ್ದಶೋಶ್ಚ ನಿತ್ಯಶಃ |  
ಅಸ್ನಾತಾನಾಂ ಗತಿಂ ಗಚ್ಛೇ ಯದ್ಯಹಂ ನಾಗಮೇ ಪುನಃ || ೪೧ ||

ದಾಸ್ಯಾಮೀತಿ ಪ್ರತಿಶ್ರುತ್ಯ ನ ಚ ಯಸ್ತತ್ಪ್ರಯಚ್ಛತಿ |  
ಗತಿಂ ತಸ್ಯ ಪ್ರಪದ್ಯೇ ವೈ ಯದ್ಯಹಂ ನಾಗಮೇ ಪುನಃ || ೪೨ ||

ಮಿತ್ರಭಾರ್ಯಾಂ ತು ಯೋ ಗಚ್ಛೇತ್ ಕಾಮಬಾಣವಶಾನುಗಃ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೪೩ ||

ಗುರುಪತ್ನೀಂ ರಾಜಪತ್ನೀಂ ಯೇ ತು ಗಚ್ಛಂತಿ ಮೋಹಿತಾಃ |  
ತೇಷಾಂ ಗತಿಂ ಪ್ರಪದ್ಯೇ ವೈ ಯದ್ಯಹಂ ನಾಗಮೇ ಪುನಃ || ೪೪ ||

ಯೋ ವೈ ದಾರದ್ವಯಂ ಕೃತ್ವಾ ಏಕಸ್ಯಾಂ ಪ್ರೀತಿರ್ಮಾ ಭವೇತ್ |  
ಗತಿಂ ತಸ್ಯ ಪ್ರಪದ್ಯೇ ವೈ ಯದ್ಯಹಂ ನಾಗಮೇ ಪುನಃ || ೪೫ ||

ಅನನ್ಯಶರಣಾಂ ಭಾರ್ಯಾಂ ಯೌವನೇ ಯಃ ಪರಿತ್ಯಜೇತ್ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೪೬ ||

ಗೋಕುಲಸ್ಯ ತೃಷಾರ್ತಸ್ಯ ಜಲಾರ್ಥಮಭಿಧಾವತಃ |  
ವಿಘ್ನಮಾಚರತೇ ಯಸ್ತು ತತ್ಪಾಪಂ ಸ್ಯಾದನಾಗಮೇ || ೪೭ ||

ಬ್ರಹ್ಮಘ್ನೇ ಚ ಸುರಾಪೇ ಚ ಚೋರೇ ಭಗ್ನವ್ರತೇ ತಥಾ |  
ಯಾ ಗತಿರ್ವಿಹಿತಾ ಸದ್ಭಿಃ ತತ್ಪಾಪಂ ಸ್ಯಾದನಾಗಮೇ || ೪೮ ||

ವಾಸುದೇವಂ ಪರಿತ್ಯಜ್ಯ ಯೇಽನ್ಯಂ ದೇವಮುಪಾಸತೇ |  
ತೇಷಾಂ ಗತಿಂ ಪ್ರಪದ್ಯೇ ವೈ ಯದ್ಯಹಂ ನಾಗಮೇ ಪುನಃ || ೪೯ ||

ನಾರಾಯಣಮಥಾನ್ಯೈಸ್ತು ದೇವೈಸ್ತುಲ್ಯಂ ಕರೋತಿ ಯಃ |  
ತಸ್ಯ ಪಾಪೇನ ಲಿಪ್ಯೇಯಂ ಯದ್ಯಹಂ ನಾಗಮೇ ಪುನಃ || ೫೦ ||

ಚಂಡಾಲವಚನಂ ಶ್ರುತ್ವಾ ಪರಿತುಷ್ಟಸ್ತು ರಾಕ್ಷಸಃ |  
ಉವಾಚ ಮಧುರಂ ವಾಕ್ಯಂ ಗಚ್ಛ ಶೀಘ್ರಂ ನಮೋಽಸ್ತು ತೇ || ೫೧ ||

ರಾಕ್ಷಸೇನ ವಿನಿರ್ಮುಕ್ತಶ್ಚಂಡಾಲಃ ಕೃತನಿಶ್ಚಯಃ |  
ಪುನರ್ಗಾಯತಿ ಮಹ್ಯಂ ವೈ ಮಮ ಭಕ್ತ್ಯಾ ವ್ಯವಸ್ಥಿತಃ || ೫೨ ||

ಅಥ ಪ್ರಭಾತೇ ವಿಮಲೇ ವಿನಿವೃತ್ತೇ ತು ಜಾಗರೇ |  
ನಮೋ ನಾರಾಯಣೇತ್ಯುಕ್ತ್ವಾ ಶ್ವಪಾಕಃ ಪುನರಾಗಮತ್ || ೫೩ ||

ಗಚ್ಛತಸ್ತ್ವರಿತಂ ತಸ್ಯ ಪುರುಷಃ ಪುರತಃ ಸ್ಥಿತಃ |  
ಉವಾಚ ಮಧುರಂ ವಾಕ್ಯಂ ಶ್ವಪಾಕಂ ತದನಂತರಂ || ೫೪ ||

ಕುತೋ ಗಚ್ಛಸಿ ಚಂಡಾಲ ದ್ರುತಂ ಗಮನನಿಶ್ಚಿತಂ |  
ಏತದಾಚಕ್ಷ್ವ ತತ್ತೇನ ಯತ್ರ ತೇ ವರ್ತತೇ ಮನಃ || ೫೫ ||

ತಸ್ಯ ತದ್ವಚನಂ ಶ್ರುತ್ವಾ ಶ್ವಪಾಕಃ ಸತ್ಯಸಂಮತಃ |  
ಉವಾಚ ಮಧುರಂ ವಾಕ್ಯಂ ಪುರುಷಂ ತದನಂತರಂ || ೫೬ ||

ಸಮಯೋ ಮೇ ಕೃತೋ ಯತ್ರ ಬ್ರಹ್ಮರಾಕ್ಷಸಸನ್ನಿಧೌ |  
ತತ್ರಾಹಂ ಗಂತುಮಿಚ್ಛಾಮಿ ಯತ್ರಾಸೌ ಬ್ರಹ್ಮರಾಕ್ಷಸಃ || ೫೭ ||

ಶ್ವಪಾಕವಚನಂ ಶ್ರುತ್ವಾ ಪುರುಷೋ ಭಾವಶೋಧಕಃ |  
ಉವಾಚ ಮಧುರಂ ವಾಕ್ಯಂ ಶ್ವಪಾಕಂ ತದನಂತರಂ || ೫೮ ||

ನ ತತ್ರ ಗಚ್ಛ ಚಂಡಾಲ ಮಾರ್ಗೇಣಾನೇನ ಸುವ್ರತ |  
ತತ್ರಾಸೌ ರಾಕ್ಷಸಃ ಪಾಪಃ ಪಿಶಿತಾಶೀ ದುರಾಸದಃ || ೫೯ ||

ಪುರುಷಸ್ಯ ವಚಃ ಶ್ರುತ್ವಾ ಶ್ವಪಾಕಃ ಸತ್ಯಸಂಗರಃ |  
ಮರಣಂ ತತ್ರ ನಿಶ್ಚಿತ್ಯಮಧುರಂ ವಾಕ್ಯಮಬ್ರವೀತ್ || ೬೦ ||

ನಾಹಮೇವಂ ಕರಿಷ್ಯಾಮಿ ಯನ್ಮಾಂ ತ್ವಂ ಪರಿಪೃಚ್ಛಸಿ |  
ಅಹಂ ಸತ್ಯೇಪ್ರವೃತ್ತೋ ವೈ ಶೀಲಂ ಸತ್ಯೇ ಪ್ರತಿಷ್ಠಿತಂ || ೬೧ ||

ತತಸ್ಸ ಪದ್ಮಪತ್ರಾಕ್ಷಃ ಶ್ವಪಾಕಂ ಪ್ರತ್ಯುವಾಚ ಹ |  
ಯದ್ಯೇವಂ ನಿಶ್ಚಯಸ್ತಾತ ಸ್ವಸ್ತಿ ತೇಽಸ್ತು ಗಮಿಷ್ಯತಃ || ೬೨ ||

ಬ್ರಹ್ಮರಕ್ಷೋಂತಿಕಂ ಪ್ರಾಪ್ಯ ಸತ್ಯೇಽಸೌ ಕೃತನಿಶ್ಚಯಃ |  
ಉವಾಚ ಮಧುರಂ ವಾಕ್ಯಂ ರಾಕ್ಷಸಂ ಪಿಶಿತಾಶನಂ || ೬೩ ||

ಭವತಾ ಸಮನುಜ್ಞಾತೋ ಗಾನಂ ಕೃತ್ವಾ ಯಥೇಷ್ಟಯಾ |  
ವಿಷ್ಣವೇ ಲೋಕನಾಥಾಯ ಮಮ ಪೂರ್ಣೋ ಮನೋರಥಃ || ೬೪ ||

ಏತಾನಿ ಮಮ ಚಾಂಗಾನಿ ಭಕ್ಷಯಸ್ವ ಯಥೇಚ್ಛಯಾ |  
ಶ್ವಪಾಕವಚನಂ ಶ್ರುತ್ವಾ ಬ್ರಹ್ಮರಕ್ಷೋ ಭಯಾನಕಂ || ೬೫ ||

ಉವಾಚ ಮಧುರಂ ವಾಕ್ಯಂ ಶ್ವಪಾಕಂ ಸಂಶಿತವ್ರತಂ |  
ತ್ವಮದ್ಯ ರಾತ್ರೌ ಚಂಡಾಲ ವಿಷ್ಣೋರ್ಜಾಗರಣಂ ಪ್ರತಿ || ೬೬ ||

ಫಲಂ ಗೀತಸ್ಯ ಮೇ ದೇಹಿ ಜೀವಿತಂ ಯದಿಚೇಚ್ಛಸಿ |  
ಬ್ರಹ್ಮರಕ್ಷೋ ವಚಃ ಶ್ರುತ್ವಾ ಶ್ವಪಾಕಃ ಪುನರಬ್ರವೀತ್ || ೬೭ ||

ಯತ್ ತ್ವಯಾ ಭಾಷಿತಂ ಪೂರ್ವಂ ಮಯಾ ಸತ್ಯಂ ಚ ಯತ್ಕೃತಂ |  
ಭಕ್ಷಯಸ್ವ ಯಥೇಚ್ಛಂ ಮಾಂ ದದ್ಯಾಂ ಗೀತಫಲಂ ನ ತು || ೬೮ ||

ಚಂಡಾಲಸ್ಯ ವಚಃ ಶ್ರುತ್ವಾ ಹೇತುಯುಕ್ತಮನಂತರಂ |  
ಉವಾಚ ಮಧುರಂ ವಾಕ್ಯಂ ಚಂಡಾಲಂ ಬ್ರಹ್ಮರಾಕ್ಷಸಃ || ೬೯ ||

ಅಥವಾಽರ್ಥಂ ತು ಮೇ ದೇಹಿ ಪುಣ್ಯಂ ಗೀತಸ್ಯ ಯತ್ಫಲಂ |  
ತತೋ ಮೋಕ್ಷ್ಯಾಮಿ ಕಲ್ಯಾಣ ಭಕ್ಷಾದಸ್ಮಾದ್ವಿಭೀಷಣಾತ್ || ೭೦ ||

ಬ್ರಹ್ಮರಕ್ಷೋ ವಚಃ ಶ್ರುತ್ವಾ ಶ್ವಪಾಕಃ ಸಂಶಿತವ್ರತಃ |  
ವಾಣೀಂ ಶ್ಲಕ್ಷ್ಣಾಂ ಸಮಾದಾಯ ಬ್ರಹ್ಮರಾಕ್ಷಸಮಬ್ರವೀತ್ || ೭೧ ||

ಭಕ್ಷಯಾಮೀತಿ ಸಂಶ್ರುತ್ಯ ಗೀತಮನ್ಯತ್ ಕಿಮಿಚ್ಛಸಿ |  
ಶ್ವಪಾಕಸ್ಯ ವಚಃ ಶ್ರುತ್ವಾ ಬ್ರಹ್ಮರಕ್ಷೋ ಭಯಾವಹಂ || ೭೨ ||

ಉವಾಚ ಮಧುರಂ ವಾಕ್ಯಂ ಶ್ವಪಾಕಂ ಸಂಶಿತವ್ರತಂ |  
ಏಕಯಾಮಸ್ಯ ಮೇ ದೇಹಿ ಪುಣ್ಯಂ ಗೀತಸ್ಯ ಯತ್ಫಲಂ || ೭೩ ||

ತತೋ ಯಾಸ್ಯಸಿ ಕಲ್ಯಾಣ ಸಂಗಮಂ ಪುತ್ರದಾರಕೈಃ |  
ಶ್ರುತ್ವಾ ರಾಕ್ಷಸ ವಾಕ್ಯಾನಿ ಚಂಡಾಲೋ ಗೀತಲಾಲಸಃ || ೭೪ ||

ಉವಾಚ ಮಧುರಂ ವಾಕ್ಯಂ ರಾಕ್ಷಸಂ ಕೃತನಿಶ್ಚಯಃ |  
ನ ಯಾಮಸ್ಯ ಫಲಂ ದದ್ಯಾಂ ಬ್ರಹ್ಮರಕ್ಷಸ್ತವೇಪ್ಸಿತಂ || ೭೫ ||

ಪಿಬಸ್ವ ಶೋಣಿತಂ ಮಹ್ಯಂ ಯತ್ ತ್ವಯಾ ಪೂರ್ವಭಾಷಿತಂ |  
ಶ್ವಪಾಕಸ್ಯ ವಚಶ್ಚುತ್ವಾ ರಾಕ್ಷಸಃ ಪಿಶಿತಾಶನಃ || ೭೬ ||

ಸತ್ಯವಂತಂ ಗುಣಜ್ಞಂಚ ಚಂಡಾಲಮಿದಮಬ್ರವೀತ್ |  
ಏಕಂ ಗೀತಸ್ಯ ಮೇ ದೇಹಿ ಯತ್ ತ್ವಯಾ ವಿಷ್ಣುಸಂಸದಿ || ೭೭ ||

ನಿಗ್ರಹಾತ್ತಾರಯಾಸ್ಮಾದ್ವೈ ತೇನ ಗೀತಫಲೇನ ಮಾಂ |  
ಏವಮುಕ್ತ್ವಾ ತು ಚಂಡಾಲಂ ರಾಕ್ಷಸಶೃರಣಂ ಗತಃ || ೭೮ ||

ಶ್ರುತ್ವಾ ರಾಕ್ಷಸ ವಾಕ್ಯಾನಿ ಶ್ವಪಾಕಃ ಸಂಶಿತವ್ರತಃ |  
ಉವಾಚ ಮಧುರಂ ವಾಕ್ಯಂ ರಾಕ್ಷಸಂ ಪಿಶಿತಾಶನಂ || ೭೯ ||

ಕಿಂ ತ್ವಯಾ ದುಷ್ಕೃತಂ ಕರ್ಮ ಕೃತಪೂರ್ವಂ ತು ರಾಕ್ಷಸಃ |  
ಕರ್ಮಣೋ ಯಸ್ಯ ದೋಷೇಣ ರಾಕ್ಷಸೀಂ ಯೋನಿಮಾಶ್ರಿತಃ || ೮೦ ||

ಏವಮುಕ್ತಃ ಶ್ವಪಾಕೇನ ಪೂರ್ವವೃತ್ತಮನುಸ್ಮರಣ |  
ರಾಕ್ಷಸಃ ಶರಣಂಗತ್ವಾ ಶ್ವಪಾಕಮಿದಮಬ್ರವೀತ್ || ೮೧ ||

ನಾಮ್ನಾ ವೈ ಸೋಮಶರ್ಮಾಽಹಂ ಚರಕೋ ಬ್ರಹ್ಮಯೋನಿಜಃ |  
ಸೂತ್ರಮಂತ್ರ ಪರಿಭ್ರಷ್ಟೋ ಯೂಪಕರ್ಮಣ್ಯಧಿಷ್ಠಿತಃ || ೮೨ ||

ತತೋಽಹಂ ಕಾರಯೇ ಯಜ್ಞಂ ಲೋಭಮೋಹಪ್ರಪೀಡಿತಃ |  
ಯಜ್ಞೇ ಪ್ರವರ್ತಮಾನೇ ತು ಶೂಲದೋಷಸ್ತ ಜಾಯತ || ೮೩ ||

ಅಥ ಪಂಚಮರಾತ್ರೇ ತು ಅಸಮಾಪ್ತೇ ಕ್ರತಾವಹಂ |  
ಅಕೃತ್ವಾ ವಿಮಲಂ ಕರ್ಮ ತತಃ ಪಂಚತ್ವಮಾಗತಃ || ೮೪ ||

ತಸ್ಯ ಯಜ್ಞಸ್ಯ ದೋಷೇಣ ಮಾತಂಗ ಶೃಣು ಯನ್ಮಮ |  
ಜಾತೋಽಸ್ಮಿ ರಾಕ್ಷಸಸ್ತತ್ರ ಬ್ರಾಹ್ಮಣೋ ಬ್ರಹ್ಮರಾಕ್ಷಸಃ || ೮೫ ||

ಏವಂ ತು ಯಜ್ಞದೋಷೇಣ ವಪುಃ ಪ್ರಾಪ್ತಮಿದಂ ಮಮ |  
ಇತ್ಯುಕ್ತ್ವಾ ತು ತದಾ ರಕ್ಷಃ ಶ್ವಪಾಕಂ ಶರಣಂ ಗತಂ || ೮೬ ||

ಬ್ರಹ್ಮರಕ್ಷೋ ವಚಃ ಶ್ರುತ್ವಾ ಶ್ವಪಾಕಃ ಸಂಶಿತವ್ರತಃ |  
ಬಾಧಮಿತ್ಯಬ್ರವೀದ್ವಾಕ್ಯಂ ಬ್ರಹ್ಮರಾಕ್ಷಸಚೋದಿತಃ || ೮೭ ||

ಯನ್ಮಯಾ ಪಶ್ಚಿಮಂ ಗೀತಂ ಸ್ವರಂ ಕೈಶಿಕಮುತ್ತಮಂ |  
ಫಲೇನ ತಸ್ಯ ಭದ್ರಂ ತೇ ಮೋಕ್ಷಯಿಷ್ಯಾಮಿ ಕಿಲ್ಬಿಷಾತ್ || ೮೮ ||

ಶ್ರೀ ವರಾಹ ಉವಾಚ

ಯಸ್ತು ಗಾಯತಿ ಭಕ್ತ್ಯಾ ವೈ ಕೈಶಿಕಂ ಮಮ ಸಂಸದಿ |  
ಸ ತಾರಯತಿ ದುರ್ಗಾಣಿ ಶ್ವಪಾಕೋ ರಾಕ್ಷಸಂ ಯಥಾ || ೮೯ ||

ಏವಂ ತತ್ರ ವರಂ ಗೃಹ್ಯ ರಾಕ್ಷಸೋ ಬ್ರಹ್ಮಸಂಸ್ಥಿತಃ |  
ಜಾತಸ್ತು ವಿಮಲೇ ವಂಶೇ ಮಮ ಲೋಕಂಚ ಗಚ್ಛತಿ || ೯೦ ||

ಶ್ವಪಾಕಶ್ಚಾಪಿ ಸುಶ್ರೋಣಿ ಮಮ ಚೈವೋಪಗಾಯಕಃ |  
ಕೃತ್ವಾ ತು ವಿಪುಲಂ ಕರ್ಮ ಸ ಬ್ರಹ್ಮತ್ವಮುಪಾಗತಃ || ೯೧ ||

ಏತದ್ಗೀತಫಲಂ ದೇವಿ ಕೌಮುದದ್ವಾದಶೀಂ ಪುನಃ |  
ಯಸ್ತು ಗಾಯತಿ ಸ ಶ್ರೀಮಾರ್ಗ ಮಮ ಲೋಕಂಚ ಗಚ್ಛತಿ || ೯೨ ||

|| ಇತಿ ಕೈಶಿಕಪುರಾಣಂ ಸಂಪೂರ್ಣಂ ||